

|| ಶ್ರೀಲಕ್ಷ್ಮೀಹಯಗ್ರೀವಾಯ ನಮಃ ||  
 || ಶ್ರೀಮಧ್ವರಾಜಗುರುಭ್ಯೋ ನಮಃ ||  
 || ಶ್ರೀವಾದಿರಾಜಗುರುಭ್ಯೋ ನಮಃ ||

1. [ಸುರಪನಾಲಯದಂತೆ ಮಂತ್ರಾಲಯ - ಜಗನ್ನಾಥ ವಿಠಲ](#) ----- ೨
2. [ಬಾಗಿ ಭಜಿಸಿರೋ ರಾಘವೇಂದ್ರ ಯತಿಯಾ - ಅಭಿನವಜನಾರ್ದನವಿಠಲ](#) ----- ೨
3. [ಬಂದದ್ದೆಲ್ಲ ಬರಲಿ ರಾಘವೇಂದ್ರರ ದಯವೊಂದಿರಲಿ - ಅಭಿನವಜನಾರ್ದನವಿಠಲ](#) ----- ೩
4. [ರಾಘವೇಂದ್ರ ತೀರ್ಥನೀತ - ಮಧ್ವೇಶವಿಠಲ](#) ----- ೩
5. [ರಾಘವೇಂದ್ರ ಯತಿಸಾರವಭೋಮ - ಜಗನ್ನಾಥವಿಠಲ](#) ----- ೪
6. [ರಾಯ ಬಾರೋ ತಂದೆ ತಾಯಿ ಬಾರೋ - ಜಗನ್ನಾಥ ವಿಠಲ](#) ----- ೪
7. [ನಮ್ಮಿ ಬೇಡುವೆ ವರಗಳ ನಿನ್ನಾ - ಗುರುಜಗನ್ನಾಥವಿಠಲ](#) ----- ೫
8. [ಶ್ರೀರಾಘವೇಂದ್ರ ನಿಮ್ಮ ಚಾರುಚರಣವ - ಜಗನ್ನಾಥ ವಿಠಲ](#) ----- ೬
9. [ರಾಘವೇಂದ್ರ ರಾಜಿತಗುಣಶಾಂದ್ರ - ಜಗನ್ನಾಥವಿಠಲ](#) ----- ೬
10. [ವೃಂದಾವನವ ನೋಡಿದೊ ರಾಘವೇಂದ್ರ - ಶ್ರೀವೆಂಕಟೇಶವಿಠಲ](#) ----- ೭
11. [ಚಂದ್ರ ಗುಣಶಾಂದ್ರಾ - ವರದಗೋಪಾಲ ವಿಠಲ](#) ----- ೭
12. [ರಾಘವೇಂದ್ರ ಗುರುರಾಯಾ / ನೀ - ಗುರುಜಗನ್ನಾಥವಿಠಲ](#) ----- ೮
13. [ಎದ್ದು ಬರುತಾರೆ ನೋಡೆ - ಗುರುಜಗನ್ನಾಥವಿಠಲ](#) ----- ೮
14. [ಮಂತ್ರಾಲಯ ಮಂದಿರ ಮಾಂ - ಅಭಿನವಜನಾರ್ದನವಿಠಲ](#) ----- ೮
15. [ಗುರುವೇ ನೀ ಕರುಣಿಸಿದಿರಲು - ಅಭಿನವಜನಾರ್ದನವಿಠಲ](#) ----- ೯
16. [ನೋಡಿದೆ ಗುರುಗಳ ನೋಡಿದೆ - ವಿಜಯವಿಠಲ](#) ----- ೯
17. [ರಾಘವೇಂದ್ರ ಗುರುರಾಯ ರಮಣೀಯ - ವಿಜಯವಿಠಲ](#) ----- ೧೦
18. [ಯಾಕೆ ಮೂಕನದ್ಯೋ - ಜಗನ್ನಾಥ ವಿಠಲ](#) ----- ೧೧
19. [ಗುರುರಾಯ ಗುರುರಾಯ - ರಮಾಪತಿ ವಿಠಲ](#) ----- ೧೧
20. [ಕೂಸಿನ ಕಂಡೀರಾ - ಮಧ್ವೇಶ ವಿಠಲ](#) ----- ೧೨
21. [ಬಾರೋ ನಮ್ಮ ಮನೆಗೆ - ಮಧ್ವೇಶ ವಿಠಲ](#) ----- ೧೨
22. [ಕೋರಿ ಕರೆವೆ ಗುರು - ವಿಠಲೇಶ](#) ----- ೧೩
23. [ತುಂಗಾ ತೀರ ವಿರಾಜಂ - ವರ ಕಮಲೇಶ](#) ----- ೧೩
24. [ರಾಘವೇಂದ್ರ ನಮೋ - ವಿಠಲೇಶ](#) ----- ೧೪

25. ಬಂದೇವು ಮಂತ್ರಾಲಯ ----- ೧೫

ಶ್ರೀ ಗುರುಭ್ಯೋ ನಮಃ ಹರಿಃ ಓಂ

**ಸುರಪನಾಲಯದಂತೆ ಮಂತ್ರಾಲಯ - ಜಗನ್ನಾಥ ವಿಠಲ**

ರಾಗ : ಕಾಂಭೋಧಿ ರುಂಜಿತಾಳ

ಸುರಪನಾಲಯದಂತೆ ಮಂತ್ರಾಲಯ | ಕರೆಸುವದು ಕಂಗೊಳಿಸುವದು ನೋಳ್ವ ಜನಕೆ || ಪ ||

ಸುರತರುವಿನಂತಿಪ್ಪ ಕೀರ್ತಿಶಚ್ಚಾಯ ಆಶ್ರಿತರ ಮನೋರಥವ ಪೂರೈಸುವ |  
ಧರಣಿಸುರಖ್ಯ ಷಟ್ಪದಿಗಳಿಗೆ ವಿವಿತ್ತುಧಾಪರಿಮಳವು ತೃಪ್ತಿಪಡಿಸಿದ ಮರುತನಂತೆ || ೧ ||

ಕಾಮಧೇನುವಿನಂತೆ ಇಪ್ಪ | ಗುರುಸಾರ್ವಭೌಮ ಸುಧೀಂದ್ರ ಸುತ ರಾಘವೇಂದ್ರ ||  
ಆ ಮಾಯಾವಾದಿ ಖಳ ತಾಮಿಶ್ರ ಓಡಿಸುವ ಚಿಂತಾಮಣಿಯಂತೆ ಹೊಳೆವ ವ್ರಂದಾವನ || ೨ ||

ವಾರಾಹಿ ಎಂಬ ನಂದನವನದಿ ವಿ | ಹಾರ ಮಾಳ್ವರು ನತಜನಸ್ನಾನಪಾನ |  
ಶ್ರೀರಾಘವೇಂದ್ರರು ಇಲ್ಲಿಪ್ಪ ಕಾರಣ | ಪರಮಕಾರುಣ್ಯನಿಧಿ ಜಗನ್ನಾಥ ವಿಠಲನಿಹನು || ೩ ||

**ಬಾಗಿ ಭಜಿಸಿರೋ ರಾಘವೇಂದ್ರ ಯತಿಯಾ - ಅಭಿನವಜನಾರ್ಧನವಿಠಲ**

ರಾಗ : ಯದುಕುಲ ಕಾಂಭೋಧಿ ಚಿಡಿಠಾಳ

ಬಾಗಿ ಭಜಿಸಿರೋ ರಾಘವೇಂದ್ರ ಯತಿಯಾ | ಕೊಡುವರು ಸದ್ಗತಿಯಾ || ಪ ||  
ಯೋಗಿಕುಲವರ್ಯ ಭಾಗವತರ ಪ್ರಿಯಾ ಸತ್ಯವಿಕುಲಗೇಯಾ || ಅ | ಪ ||

ಯತಿಸುಧೀಂದ್ರ ಗುರುಸುತಾದ್ಭುತಚರ್ಯ | ಪುಸಿಯಲ್ಲಿವು ಖರಿಯಾ |  
ಶ್ರೀತಜನತತಿ ಕಾಮಿತತರು ಸುರಧೇನು ಚಿಂತಾಮಣಿ ತಾನು ||  
ಶತಪರ್ವತವತ್ಸರವೃಂದಾವನದಿ | ನಲಿನಲಿವರು ಮುದದಿ ಚತುರವಿಧಿಸು  
ಪುರುಷಾರ್ಥಗಳನೆ ಕೊಡುವಾ | ನಂಬಿದರಘತರಿವಾ || ೧ ||

ವರಮಂತ್ರಾಲಯ ಸುರುಚಿರಗೃಹದಲ್ಲಿ | ವರಹಜಾತೀರದಲಿ ಮೆರೆವ ಮಂಧರನ  
ಬರಿದೆ ಪಾಪವ ಕಳೆವ ಮನದಲಿ ತಾ ಪೋಳೆವ ||  
ಸರ್ವಜ್ಞರು ಮೊದಲಾದ ಮುನಿಗಳಲ್ಲಿ | ಇಪ್ಪರು ಮುದದಲ್ಲಿ |  
ದುರಭಿಮಾನದಲಿ ಬಾರದವನೆ ಕೆಟ್ಟ | ಬರಲಿವ ಸುಶ್ರೇಷ್ಠ || ೨ ||

ಮಧ್ವಮುನಿಸುಮತಾಬ್ಧಿಪೂರ್ಣಚಂದ್ರ | ಸದ್ಗುಣಸಾಂದ್ರ ಸದ್ವೈಷ್ಣವಗುರು

ಕುಮತಾದ್ರಿಗೆ ಕುಲಿಶಾಽ ಕಾಷಾಯವಸನ ಸಿದ್ಧಾಂತ  
ಸುಧಗೆ ಪರಿಮಳ ಸದ್ವಾಖ್ಯಾನಗ್ರಂಥ | ಮಾಡಿದ ಮತಿವಂತ |  
ಮುದ್ದು ಅಭಿನವಜನಾರ್ದನ ವಿಠಲನ | ಸದ್ಭಕ್ತವರೇಣ್ಯ || ೩ ||

**ಬಂದದ್ದೆಲ್ಲ ಬರಲಿ ರಾಘವೇಂದ್ರರ ದಯವೊಂದಿರಲಿ - ಅಭಿನವಜನಾರ್ದನವಿಠಲ**

ರಾಗ : ಸುರಟಿ ಚಿಡಿತಾಳ

ಬಂದದ್ದೆಲ್ಲ ಬರಲಿ | ರಾಘವೇಂದ್ರರ ದಯವೊಂದಿರಲಿ || ಪ ||  
ಹಿಂದೆ ಬಹು ಜನುಮದಿಂದ ಮಾಡಿದಘ | ಸಂದಣಿ ಕಳೆವುದೊಂದಿರದೇನೈ || ಅ | ಪ ||

ದಾಶರಥಿ ವೇದವ್ಯಾಸ | ನರ | ಕೇಸರಿ ಶ್ರೀಯಾದವೇಶ ||  
ಈ ಸುಮೂರ್ತಿಗಳುಪಾಸ- | ನೆಯ ಲೇ-| ಸಾಗಿ ಮಳ್ಳೆ ವಿಶೇಷ ||  
ದಾಸಜನರ ಅಭಿಲಾಷೆ ಪೂರಿಸುವ | ಶ್ರೀ ಸುಧೀಂದ್ರಜ ಯತೀಶನ ದಯವಿರೆ || ೧ ||

ಧರೆ ತಾವ್ ಕಳಕೊಂಡವರು | ಉಡಲರುವೆ ಇಲ್ಲದವರು |  
ತರಳ ಸಂಪದ ರಹಿತರು | ಮಹ | ದುರುತರಜ್ಞಾನಿ ಭಕ್ತರು ||  
ತೆರಳಿ ಬಂದು ಸಂದರಶನ ಮಾಡಲು ಕರದೀಪ್ಪಿತವ ಕೊಡುವರ ದಯವಿರುತಿರೆ || ೨ ||

ವಾತಪಿತ್ಥ ಕಫಶೀತ | ಸನ್ನಿಪಾತಕ ಜ್ವರಪ್ರಖ್ಯಾತ |  
ಭೂತಪ್ರೇತಭಯವ್ರಾತ ಕಳೆ | ವಾತುರರಿಗೆ ಫಲದಾತ ||  
ನಾಥ ಆಭಿನವ ಜನಾರ್ದನ ವಿಠಲನ | ಪ್ರೀತಿ ದೂತನ ದಯ ಅತಿಶಯವಾಗಿರೆ || ೩ ||

**ರಾಘವೇಂದ್ರ ತೀರ್ಥನೀತ - ಮಧ್ವೇಶವಿಠಲ**

ರಾಗ : ಜಿಂಜೂಟಿ ರೂಪಕತಾಳ

ರಾಘವೇಂದ್ರ ತೀರ್ಥನೀತ | ರಾಜಿಸುವಾತಾ || ಪ ||  
ಪಾಪಾಘಗಳೆಲ್ಲವನೋಡಿಸಿ ಪುಣ್ಯಗಳೇವಾತಾ || ಅ | ಪ ||

ಬಣ್ಣ ಬಣ್ಣದಿಂದ ಬಹಳ ಬೋಧಿಸುವಾತಾ | ಬಹಳ ಸಣ್ಣ ದೊಡ್ಡಭೀಷ್ಮಗಳ ಸಾಧಿಸುವಾತಾ ||  
ಪುಣ್ಯವಂತರಿಂದ ಬಹು ಪೂಜೆಗೊಂಬಾತಾ ನಮಗೆ | ಕಣ್ಣ ಹಬ್ಬವಾಗುವಂತೆ ಕಾಣಿಸುವಾತಾ || ೧ ||

ಕಾಮಕ್ರೋಧಾದಿಗಳನೆ ಕಾಲಿಲೊದ್ದಾತಾ | ಈತ | ವೈಯಮಕೇಶನಂತೆ ನಾಲ್ಕು ವೇದ ಪ್ರಖ್ಯಾತಾ ||  
ಭೂಮಿಯೋಳ್ ದುರ್ವಾದಿಗಳನೆ ಭೂರಿ ಗೆದ್ದಾತ | ಪ್ರೌಢ | ಶ್ರೀಮಧ್ವಭೋಗೀಂದ್ರತೀರ್ಥ  
ಶಿಷ್ಯನೆಂಬಾತಾ || ೨ ||

ಸಿದ್ಧವಿದ್ಯೆಗಳಲಿ ಬಹು ಪ್ರಸಿದ್ಧನಾದಾತಾ | ನಮ್ಮ ಮಧ್ವಶಾಸ್ತ್ರಾರ್ಥಗಳನೆ ಮಾಡಿಕೊಟ್ಟಾತಾ ||  
ಮಧ್ಯೇಶವಿಠಲನ ಧ್ಯಾನದಲಿದ್ದಾತಾ | ತುಂಗ | ಭದ್ರತೀರದಲ್ಲಿ ತಾನು ವಾಸವಾದಾತಾ || ೩ ||

**ರಾಘವೇಂದ್ರ ಯತಿಸಾರ್ವಭೌಮ - ಜಗನ್ನಾಥವಿಠಲ**

ರಾಗ : ನಾಟಿ ತ್ರಿಪುಟತಾಳ

ರಾಘವೇಂದ್ರ ಯತಿಸಾರ್ವಭೌಮ ದುರಿತೌಘದೂರ ತೇ ನಮೋ ನಮೋ ||  
ಮಾಗಧರಿಪು ಮತಸಾಗರಮೀನ ಮಹಾಘವಿನಾಶನ ನಮೋ ನಮೋ ||  
ಶ್ಲಘಿತ ಗುಣಗಣ ಸೂರಿಪ್ರಸನ್ನ ಸದಾಗಮಜ್ಞ ತೇ ನಮೋ ನಮೋ ||  
ಮೇಘಶ್ಯಾಮಲ ವರ್ಣನನಾಮಾ | ಮೋಘಬೋಧ ತೇ ನಮೋ ನಮೋ || ೧ ||

ತುಂಗಭದ್ರಸುತರಂಗಿಣಿ ತೀರಗ | ಮಂಗಳಚರಿತ ಶುಭಾಂಗ ನಮೋ ||  
ಗಾಂಗೇಯ ಸಮಭಂಗ ಕುಮುದ ಮಾ | ತಂಗಸಂಗ ಸಿತಪಾಂಗ ನಮೋ ||  
ಇಂಗಿತಜ್ಞ ಕಾಳಿಂಗ ಮಥನ ಯದುಪುಂಗವ ಹೃದಯ ಸುಸಂಗ ನಮೋ ||  
ಸಂಗಿರನಚಿನ್ನಿತ ಶೃಂಗಾರಾನನ ತಿಂಗಳ ಕರುಣಾಂಗ ನಮೋ || ೨ ||

ಕೋವಿದಮಸ್ತಕ ಶೋಭಿತ ಮಣಿಸಂ- | ಭಾವಿತ ಮಹಿಮಾ ಪಾಲಯ ಮಾಂ |  
ಸೇವಾಪರ ಸರ್ವಾರ್ಥಪ್ರದ ವರಬೃಂ - | ದಾವನಮಂದಿರ ಪಾಲಯ ಮಾಂ ||  
ಭಾವಜಮಾರ್ಗಣಭುಜಗ ವಿನಾಯಕ | ಭಾವಜ್ಞಪ್ರಿಯ ಪಾಲಯ ಮಾಂ |  
ಕೇವಲ ನತಜನಪಾವನರೂಪ ಸದಾ | ವಿನೋದಿ ಹೇ ಪಾಲಯ ಮಾಂ || ೩ ||

ಶ್ರೀಸುಧೀಂದ್ರ ಕರಜಾತ ನಮೋ ನಮೋ | ಭೂಸುರನುತ ವಿಖ್ಯಾತ ನಮೋ ||  
ದೈಶೀಕರ ಸಂಸೇವ್ಯ ನಮೋ ನಮೋ | ನಮೋ ದೋಷವಿವರ್ಜಿತ ಕಾವ್ಯ ನಮೋ ||  
ಕ್ಲೇಶಿತಜನ ಪರಿಪಾಲ ನಮೋ ನಮೋ | ಭಾಸಿತಕರುಣಾಶೀಲ ನಮೋ ||  
ವ್ಯಾಸರಾಮ ಪದಭಕ್ತ ನಮೋ ನಮೋ | ಶಾಶ್ವತ ಧರ್ಮಾಸಕ್ತ ನಮೋ || ೪ ||

ಸನ್ನತಮಹಿಮ ಜಗನ್ನಾಥವಿಠಲ ಸನ್ನಿತ ಮಾನ್ವಿತ ಜಯ ಜಯ ಭೋ ||  
ಚಿನ್ನಿತದಂಡಕಮಂಡಲಪುಂಡ್ರ ಪ್ರಪನ್ನ ಭಯಾಪಹ ಜಯ ಜಯ ಭೋ ||  
ಮಾನ್ಯಮಹಾತ್ಮ ಪ್ರಸನ್ನ ವರದ ಕಾ- | ರುಣ್ಯಪಯೋನಿಧಿ ಜಯ ಜಯ ಭೋ ||  
ಧನ್ಯ ಕ್ಷಮಾಸಂಪನ್ನ ಧಾರಾಮರ | ಶರಣ್ಯ ಸದಾರ್ಚಿತ ಜಯ ಜಯ ಭೋ || ೫ ||

**ರಾಯ ಬಾರೋ ತಂದೆ ತಾಯಿ ಬಾರೋ - ಜಗನ್ನಾಥ ವಿಠಲ**

ರಾಗ : ಅಭೇರಿ ಅದಿತಾಳ

ರಾಯ ಬಾರೋ ತಂದೆ ತಾಯಿ ಬಾರೋ | ನಮ್ಮನು ಕಾಯಿ ಬಾರೋ |

ಮಾಯಿಗಳ ಮರ್ದಿಸಿದ ರಾಘವೇಂದ್ರಾ | ರಾಯ ಬಾರೋ || ಪ ||

ವಂದಿಪ ಜನರಿಗೆ ಮಂದಾರ ತರುವಂತೆ | ಕುಂದದಭೀಷ್ಣವ ಸಲಿಸುತಿರ್ಪೆ |  
ರಾಯ ಬಾರೋ |

ಕುಂದದ ಭೀಷ್ಣವ ಸಲಿಸುತಿರ್ಪೆ ಸರ್ವಜ್ಞ | ಮಂದನ ಮತಿಗೆ ರಾಘವೇಂದ್ರ |  
ರಾಯ ಬಾರೋ || ೧ ||

ಆರೂರು ಏಳು ನಾಲ್ಕು ಎಂಟು ಗ್ರಂಥ ಸಾರಾರ್ಥ | ತೋರಿದಿ ಸರ್ವರಿಗೆ ನ್ಯಾಯದಿಂದ |  
ರಾಯ ಬಾರೋ |

ತೋರಿದಿ ಸರ್ವರಿಗೆ ನ್ಯಾಯದಿಂದ ಸರ್ವಜ್ಞ | ಸೂರಿಗಳರಸನೆ ರಾಘವೇಂದ್ರ |  
ರಾಯ ಬಾರೋ || ೨ ||

ರಾಮಪದಾಬ್ಜ ಸತತಭೃಂಗ ಕೃಪಾಂಗ | ಭ್ರಾಮಕ ಜನರ ಮಾನಭಂಗಾ |  
ರಾಯ ಬಾರೋ |  
ಭ್ರಾಮಕಜನರ ಮಾನಭಂಗಾ ಮಾಡಿದ | ಧೀಮಂತರೊಡೆಯನೆ ರಾಘವೇಂದ್ರಾ |  
ರಾಯ ಬಾರೋ|| ೩ ||

ಭಾಸುರಚರಿತನೆ ಭೂಸುರವಂದ್ಯನೆ ಶ್ರೀ ಸುಧೀಂದ್ರಾರ್ಯರ ವರಪುತ್ರಾ |  
ರಾಯ ಬಾರೋ |  
ಶ್ರೀ ಸುಧೀಂದ್ರಾರ್ಯರ ವರಪುತ್ರನೆನಿಸಿದೆ | ದೈಶಿಕರೋಡೆಯ ರಾಘವೇಂದ್ರ |  
ರಾಯ ಬಾರೋ || ೪ ||

ಭೂತಳನಾಥನ ಭೀತಿಯ ಬಿಡಿಸಿದೆ ಪ್ರೇತತ್ವ ಕಳೆದ ಮಹಿಷೀಯಾ |  
ರಾಯ ಬಾರೋ |  
ಪ್ರೇತತ್ವ ಕಳೆದ ಮಹಿಷೀಯಾ ಮಹಾಮಹಿಮ | ಜಗನ್ನಾಥ ವಿಠಲನ ಪ್ರೀತಿಪಾತ್ರಾ |  
ರಾಯ ಬಾರೋ || ೫ ||

### ನಮಿಸಿ ಬೇಡುವೆ ವರಗಳ ನಿನ್ನಾ - ಗುರುಜಗನ್ನಾಥವಿಠಲ

ರಾಗ : ಶ್ರೀರಾಗ ಟಿಪ್ಪಣಿ

ನಮಿಸಿ ಬೇಡುವೆ ವರಗಳ ನಿನ್ನಾ ಸಂ- | ಯಮಿ ಕುಲೋತ್ತಮ ರಾಘವೇಂದ್ರರನ್ನ || ಪ ||  
ವಿಮಲ ಸುಮತಿ ಜನರತಿ ಪ್ರಿಯಾ | ಪಾದ | ಕಮಲ ಸುಮತಿ | ಜನರ ಪ್ರಿಯಾ ||  
ಶಮಲವರ್ಗದಲಿ ನೀನೀಯ- | ದಿರೋಮತಿಯ | ಅಮಿತ ಕರುಣದಿ ಪಿಡಿಯೋ ಕೈಯ್ಯ || ೧ ||

ಕಂಡ ಕಂಡವರನು ಬೀಡಿ | ನೊಂದೆ | ಕಮಂಡಲು ದಂಡಧಾರಿ ನೀ ಗತಿಯೆಂದೆ ||  
ಪಂಡಿತಾಗ್ರಗಣ್ಯ | ಇನ್ಯಾರು ಮುಂದೇ | ಕೋದಂಡಪಾಣಿಯ ಪಾದ ತೋರಿಸು ತಂದೆ || ೨ ||

ಶ್ರೀಸುಧೀಂದ್ರ ಯತಿಕರ ಕಂಜಜಾತ | ತುಂಗಾಸುನದಿ ನಿಲಯಾಗಂಬುಧಿಪೋತ |

ವಾಸುಕಿಶಯನ ಗುರುಜಗನ್ನಾಥ | ವಿಠಲದಾಸರ ಪ್ರೋಷಕಲಾಲಿಸೀ ಪ್ರೋತಾ || ೩ ||

### ಶ್ರೀರಾಘವೇಂದ್ರ ನಿಮ್ಮ ಚಾರುಚರಣವ - ಜಗನ್ನಾಥ ವಿಠಲ

ರಾಗ : ನವರೋಜು ಛಾಪುತಾಳ

ಶ್ರೀರಾಘವೇಂದ್ರ ನಿಮ್ಮ ಚಾರುಚರಣವ ಸಾರಿದೆ | ಶರಣಮಂದಾರ ಕರುಣವ || ಪ ||  
ಘೋರಭವವನಧಿ ತಾರಿಸು ತವಕದಿ ಸೂರಿ ಸುಧೀಂದ್ರಕುಮಾರ ಉದಾರ || ಅ | ಪ ||

ಮುನಿರಾಯ ನಿಮ್ಮ ಪಾದ | ವನರುಹಧ್ಯಾನ ಪ್ರಣವ ಸುಸ್ತವನಾರ್ಚನೆಮಾಳ್ಳ ನಾನಾ |  
ಜನರ ವಾಂಛಿತವೀವ ಗುಣ ಪೂರ್ಣಜ್ಞಾನ | ಧನವ ಪಾಲಿಸೆನಗೀಕ್ಷಣ ನಿನ್ನಾಧೀನ |  
ಮನುಜನ ಪ್ರತಿ ದಿನ ದಣಿದಣಿಸುವದು | ಘನವೇ ಗುರುವೆ ಪಾವನತರಚರಿತ || ೧ ||

ಮೂಲ ರಾಮನ ಪಾದ ಕೀಲಾಲಜ ಮಧುಪ | ಬಾಲನ ಬಿನ್ನಪ | ಲಾಲಿಸೋ ಮುನಿಪ |  
ತಾಳಲಾರೆನೊ | ತಾಪತ್ರಯದ ಸಂತಾಪ ಕೀಳೋ ವಿಮಲಜ್ಞಾನ ಶೀಲಸ್ವರೂಪ ||  
ಭೂಲಲನಾಪತಿ ಕೋಲನಂದಿನೀ ಕೂಲಗ ವರಮಂತ್ರಾಲಯ ನಿಲಯ || ೨ ||

ಕಲಿಕಲ್ಮಷ ವಿದೂರ ಕುಜನಕುಠಾರ | ನಳಿನಾಕ್ಷ ವಿಮಲ ಶ್ರೀತುಳಸೀಯ ಹಾರ |  
ಗಲಸುಶೋಭಿತ ಕಮಂಡಲು ದಂಡಧರ | ಅಲವ ಬೋಧರ ಮತಜಲಧಿವಿಹಾರ |  
ಸುಲಲಿತ ಕರುಣಾಂಬುಧಿ ಜಗನ್ನಾಥವಿಠಲನ | ಒಲಿಮೆಯ ಪಡೆದು ಇಳೆಯೊಳು ಮೆರೆವೇ || ೩ ||

### ರಾಘವೇಂದ್ರ ರಾಜಿತಗುಣಸಾಂದ್ರ - ಜಗನ್ನಾಥವಿಠಲ

ರಾಗ : ಧನ್ಯಾಸಿ ಚಿಡಿತಾಳ

ರಾಘವೇಂದ್ರ | ರಾಜಿತಗುಣಸಾಂದ್ರ || ಪ ||  
ರಾಘವೇಂದ್ರ ಗುರುರಾಯ ಘೋರ ಪಾ | ಪೌಘಗಳೆಣಿಸದಲೆ ಪಾಲಿಸು ಬಿಡದೆ || ಅ | ಪ ||

ಪ್ರಕಟಿಸಿ ತೋರಿದಿ ಮುಕುತಿಯು ಬೇಡಿದ | ಭಕುತನಯೋಗ್ಯತೆ ನಿಖಿಳ ಜನರಿಗೆ || ೧ ||  
ಭೃತ್ಯಗೆ ಬಂದಪಮೃತ್ಯು ಕಳೆದ ಸುಖ | ವಿತ್ತು ಪೊರೆದೊ ಪುರುಷೋತ್ತಮ ದಾಸ || ೨ ||  
ಹುತವಹಗುಣಿಸಿದ ರತುನ ಮಾಲಿಕೆಯ | ಕ್ಷಿತಿಪಗೆ ತಂದಿತ್ತತುಳಮಹಿಮನೆ || ೩ ||  
ಕನಲಿದ ಜನಪನ ಅನುನಯನದಲಿ ನಿ | ನ್ನಣುಗನ ಮಾಡಿದಿ ಘನತರ ಚರಿತ || ೪ ||  
ಚೂತಫಲರಸದಿ ಪ್ರೋತ ಮುಳುಗೆ ಮೃತ್ಯು | ಭೀತಿ ಬಿಡಿಸಿದ ಅನಾಥರಕ್ಷಕ || ೫ ||  
ಕ್ಷಿಪ್ಪದಿ ತೋರಿದಿ ವಿಪ್ರರ ಮಹಿಮೆಯ | ಆ ಪೃಥಿವೀಶಗೆ ಅಪ್ರತಿ ಗುರುವೇ || ೬ ||  
ಪತಿತನ ನಿಜಯೋಗ್ಯತೆಯನ್ನರಿತು ಸ- | ದ್ಗತಿಯ ಪಾಲಿಸಿದೆ ಯತಿಕುಲವರ್ಯ || ೭ ||  
ಮಳಲ ಮಾರ್ಗದೊಳು ಲಲನೆ ಪ್ರಸೂತಿಸೆ | ಪುಲಿನದಿ ಕಮಂಡಲ ಜಲವನು ತೋರಿದೆ || ೮ ||  
ಬಿಸಲಿಂದಳುವಾ ಶಿಶುವಿಗೆ ಜೈಲಾ | ಗಸದಲಿ ನಿಲಿಸಿದೊ ಅಸಮಮಹಿಮನೇ || ೯ ||  
ದ್ವಾದಶವರ್ಷಾನ್ನೋದಕ ಸಲಿಸಿದೆ | ಮೇದಿನೀಪತಿಗೆ ಮಹಾದಯವಂತ || ೧೦ ||

ಸಾದರದಲಿ ಹಸ್ತೋದಕ ಕೊಡಲು ನಿ | ಷೇಧಗೈಯದೆ ನಿವೇದಿಪೆ ಹರಿಗೆ || ೧೦ ||  
 ಪಾದೋದಕವ ದಿನೇ ದಿನೇ ಸೇವಿಪ | ಸಾಧುಗಳಾದಿವ್ಯಾಧಿಗಳಿವೇ || ೧೧ ||  
 ಯತಿವರ ದೂರದಿ ಮೃತಗೈಯ್ಯಲಾಗಸ | ಪಥದಲಿ ಕಂಡು ನುತಿಸಿದ ಮಹಿಮೆ || ೧೨ ||  
 ವಿಪಿನದಿ ಚಂಡಾತಪದಿ ಬೆಂದ ಕಾ - | ಶೃಪಿ ಸುರನುಳುಹಿದ ಕೃಪಣಜನಾಪ್ತಾ || ೧೩ ||  
 ಅನಿವೇದಿತ ಭೋಜನ ವಸ್ತುಗಳಿಂ | ದನುಭವ ಮಾಡಿಸಿದನುಪಮ ಚರಿತ || ೧೪ ||  
 ಭಾಷಾತ್ರಯ ಯುತ ವ್ಯಾಸೋಕ್ತಿಗಳ | ಪ್ರಕಾಶವ ಗೈಸಿದ ಭೂಸುರವಿನುತ || ೧೫ ||  
 ದಾತ ಸಿರಿ ಜಗನ್ನಾಥವಿರಲನ | ದೂತನೆ ಮಂತ್ರನಿಕೇತನಿಲಯ || ೧೬ ||

## ವೃಂದಾವನವ ನೋಡಿದೇ ರಾಘವೇಂದ್ರ - ಶ್ರೀವೆಂಕಟೇಶವಿಠಲ

ರಾಗ : ನವರೋಜು ಟಿಟತಾಳ

ವೃಂದಾವನವ ನೋಡಿದೇ ರಾಘವೇಂದ್ರ ಗುರುಗಳ ನಾ ಕೊಂಡಾಡಿದೆ || ಪ ||  
 ನಿಂತು ವಂದನೆ ಮಾಡಿದೆ ವರಗಳೆಲ್ಲವ ಬೇಡಿದೆ |  
 ಬಂದಿತು ಶ್ರಾವಣ ಬಹುಳ ಪಾಡ್ಯ ಬಿದಿಗೆ ತದಿಗೆಯಲ್ಲಿ |  
 ಚಂದವುಳ್ಳ ತುಂಗಾತೀರ ಚಲುವ ಮಂತ್ರಾಲಯದಿ || ಪ ||

ಪಚ್ಚಿ ನೀಲದಂತೆ ಹೊಳೆವೊ ವೃಂದಾವನ | ಪರಿಪರಿ ದ್ವಾದಶನಾಮಗಳು ಹಚ್ಚಿದ ಶ್ರೀ |  
 ಮುದ್ರಿ ಗಂಧ ಅಕ್ಷತೆಗಳು ಹೊಳೆವೊ | ಗೀರು ಅಂಗಾರಗಳು ಕುಚ್ಚುಸೆರಗುಶಾಠಿ |  
 ದಂಡಕಮಂಡಲ ಕಾಂತಿಯುಳ್ಳ | ಉಪಕಾರಿಣಿಯು ಹಚ್ಚಿನ ಹೇಮಬಳ್ಳಿ ಆ- |  
 ಭರಣಗಳು ಹಾರ ತುಳಸೀವನ | ಮಾಲೆಗಳು ಮೃತ್ತಿಕೆ ಅಂಗಾರ ಮಂತ್ರ |  
 ಮಾಲಿಕೆ ಪಾದೋದಕದಿಂದ | ಒತ್ತಿದ ಗ್ರಹಗಳೆಲ್ಲ ಸುತ್ತುಗಟ್ಟಿ ಓಡುವುವು || ೧ ||

ಸುತ್ತುಗಚ್ಚಿನ ಗೋಡೆ ಸಾಲುನಂದಾದೀಪ | ಸಕಲಕಾಲದಲ್ಲಿ ಆರಾಧನೆಯು  
 ಕುಷ್ಟರೋಗದವರು ಕುರುಡ | ಕಿವುಡರಿಗೆ ಸ್ವಪ್ನಗಳಾಗೋದು | ಅತಿಶಯವು ಒತ್ತಿ ಓದುವ ವೇದ  
 ಒಡಲು | ಜಾಂಗಸಗಳು ಒಂಭತ್ತು ಜೋಡಿ | ಭಜಂತ್ರಿಗಳು ಶಕ್ತಿಪ್ರದಕ್ಷಿಣೆ ದಂಡ ನಮಸ್ಕಾರ |  
 ಪ್ರಣಿಚಾರಬಿದ್ದ ಪುರ ಜನರು | ಹತ್ತಿ ಕಟವಾಂಜನದ ಚೆಲ್ವಿಕೆ ಕಂಭ |  
 ಹನ್ನೆರಡು ಮಂಡಪ ಮತ್ತೆ ವೈಷ್ಣವರ ಸಂದಣಿ ಆಚಾರ್ಯರ ಪೂಜೆ || ೨ ||  
 ಹಿಂಡು ಹಿಂಡು ಎಲ್ಲ ಹರಕೆ ಒಪ್ಪಿರುವರು | ಹೊನ್ನು ಮುಡುಪುಗಳ್ಳಾಕುವರು |  
 ಚಂಡಿಕೆ ಇಡಿಸೋರು ಜಾವಳ ಬಿಡಿಸೋರು | ಪರಿಪರಿ ನೈವೇದ್ಯ ಮಾಡುವರು ಭೂ |  
 ಮಂಡಲದೊಳು ಮಾನ್ಯ ನೀ ಮುದ್ದು ಶ್ರೀವೆಂಕಟೇಶ ವಿಠಲ |  
 ಧಂಡಧಂಡದಲ್ಲಿ ಕುಳಿತು ಬಾಹೋನು ತೇರಿನಂತೆ || ೩ ||

## ಚಂದ್ರ ಗುಣಸಾಂದ್ರಾ - ವರದಗೋಪಾಲ ವಿಠಲ

ರಾಗ : ಮಧ್ಯಮವಾತಿ ಟಿಡಿತಾಳ

ಚಂದ್ರ ಗುಣಸಾಂದ್ರಾ || ಪ || ರಾಘವೇಂದ್ರ ಗುರು ಸದ್ವೈಷ್ಣವ ಕುಮುದಕೆ || ಅ | ಪ ||

ಶ್ರೀರಘುರಾಮ ಪದಾಂಬುಜ ಭೃಂಗ | ಮಾರುತ ಮತ ಸುಭವಾರಿನಿಧಿಗೇ ಪೂರ್ಣ || ೧ ||  
ಶ್ರೀಕರ ಹರಿಯ ನಿರಾಕರಿಸುವ ದುಷ್ಟ | ಭೀಕರ ಮಾಯೆಗಳ ಮುಖಕಮಲಕೆ ಪೂರ್ಣ || ೨ ||  
ವರದಗೋಪಾಲ ವಿಠಲನ ವಾರುತೆಗೆ | ಹರುಷ ಬಡುವ ಹರಿಭಕುತ ಚಕೋರಕೆ || ೩ ||

### ರಾಘವೇಂದ್ರ ಗುರುರಾಯಾ | ನೀ - ಗುರುಜಗನ್ನಾಥವಿಠಲ

ರಾಗ : ಸುರಟಿ ಅಡಿಠಾಳ

ರಾಘವೇಂದ್ರ ಗುರುರಾಯಾ | ನೀ ವೆಗದಿ ಪಿಡಿಯೆನ್ನ ಕೈಯಾ || ಪ ||  
ಆಗಮ ಸಂಚಿತ ಭೋಗಗಳುಳ್ಳ ಭವ | ಸಾಗರದೊಳು ಬಿದ್ದೆ | ವೇಗದಿ ನೀ ಬಂದು || ಅ | ಪ ||

ಭಾವದ್ರವ್ಯ ಕ್ರಿಯದ್ವೈತಾ | ಇದರನು ಭಾವವ ತಿಳಿಯದೆ ನಿರುತ |  
ಸೇವಿಸಿ ಸಂತತ ಈ ವಿಧ ನರರನು ದೇವರೆಂದನುದಿನ ಭಾವಿಸಿದೆ ನಾ || ೧ ||

ಅಶನ ವಸನಕಾಗಿ ನಾಪರವಶದಲೆ ಶಿರಬಾಗಿ | ಅಸಮ ನಿನ್ನಯ ಪದಬಿಸಜ ಭಜಿಸದೆ |  
ವಸುಮತಿಯೊಳು ಬಲು ಹಸನಕೆಟ್ಟೆ ನಾ || ೨ ||

ಸಿರಿವರಗುರು ಜಗನ್ನಾಥ ವಿಠಲನ ವರನಾಥ | ಸರಿಯೆನಿಸಿದ ನಿನ್ನ ಪರಿಸರರೊಳೆನ್ನ |  
ಮರೆಯದೆ ಚರರೊಳು ಸರಿಯೆನಿಸೈ ನೀ || ೩ ||

### ಎದ್ದು ಬರುತಾರೆ ನೋಡೆ - ಗುರುಜಗನ್ನಾಥವಿಠಲ

ರಾಗ : ಪಿಱಲು ಅಡಿಠಾಳ

ಎದ್ದು ಬರುತಾರೆ ನೋಡೆ | ತಾ- | ವೆದ್ದು ಬರಿತಾರೆ ನೋಡೆ || ಪ ||  
ಮುದ್ದು ವೃಂದಾವನ | ಮಧ್ಯದೊಳಗಿಂದ ತಿದ್ದಿ ಹಚ್ಚಿದ ನಾಮ |  
ಮುದ್ದೆ ಮುಂದೊಪ್ಪುತಲಿ || ಅ | ಪ ||

ಗಳದೊಳು ಶ್ರೀತುಳಸಿ ನಳಿನಾಕ್ಷಮಾಲೆಗಳು | ಚಲುವ ಮುಖದೊಳು ಪೊಳೆವ ದಂತಗಳಿಂದ || ೧ ||  
ಹೃದಯ ಸದನದಲ್ಲಿ ಪದುಮನಾಭನ ಭಜಿಸಿ | ಮುದಮನದಿಂದ ನಿತ್ಯ | ಸದಮಲರೂಪ ತಾಳಿ || ೨ ||  
ದಾತ ಗುರುಜಗನ್ನಾಥ ವಿಠಲನ್ನ | ಪ್ರೀತಿಯ ಪಡಿಸುತ ದೂತನ ಪೊರೆಯುತ || ೩ ||

### ಮಂತ್ರಾಲಯ ಮಂದಿರ ಮಾಂ - ಅಭಿನವಜನಾದನವಿಠಲ

ರಾಗ : ಮಧ್ಯಮಾವತಿ ಅಡಿಠಾಳ

ಮಂತ್ರಾಲಯ ಮಂದಿರ ಮಾಂ ಪಾಹಿ || ಪ ||  
ಮಧ್ವಾಭಿಧಮುನಿ ಸದ್ವಂಶೋದ್ಭವ | ಅದ್ವೈತಾರಣ್ಯ ಸದ್ವಿತಿಹೋತ್ರ || ೧ ||



ಸುಧೀಂದ್ರಯತಿಕರ ಪದುಮೋದ್ಭವ | ಸುಧೀ ಗುರು ರಾಘವೇಂದ್ರ ಕೋವಿದ ಕುಲವರ್ಯ || ೨ ||  
 ದಂಡಧರ ಕೋದಂಡಪಾಣಿಪದ | ಪುಂಡರೀಕ ಧ್ಯಾನ ತಂಡಮತೇ ಹೇ || ೩ ||  
 ಸುರಧೇನು ಕಲ್ಪತರು ವರಚಿಂತಾಮಣಿ | ಶರಣಾಗತಜನ ಪರಿಪಾಲ ತ್ವಂ || ೪ ||  
 ಅಭಿನವ ಜನಾರ್ದನವಿಠಲನ ಪದಯುಗಳ | ಧ್ಯಾನಿಪ ಮುನಿಕುಲೋತ್ತಂಸಾ || ೫ ||

**ಗುರುವೇ ನೀ ಕರುಣಿಸದಿರಲು - ಅಭಿನವಜನಾರ್ದನವಿಠಲ**

ರಾಗ : ಧನ್ಯಾಸಿ ಚಿಟತಾಳ

ಗುರುವೇ ನೀ ಕರುಣಿಸದಿರಲು | ಉದ್ಧರಿಸುವ ಧೋರೆಗಳೇ ಧರೆಯೊಳುಂಟೆ || ಪ ||  
 ಕರುಣಾಕರ ಎನ್ನ ಕರೆದು ಕೈಪಿಡಿದು ನೀ | ಕರುಣಿಸು ಸುಧೀಂದ್ರಕರಜ ರಾಘವೇಂದ್ರ || ಅ | ಪ ||

ತರುಣೀ ತರಳರೀ ಶರೀರ | ಬಂಧುಗಳುಪಚರಿಸಲಾದರಿಪರೆಲ್ಲ ||  
 ಚರಣವಿಲ್ಲದೆ ಪಕ್ಕಮುರಿದು ಬಿದ್ದ ಗುಬ್ಬಿ ಮರಿಯಂತೆ ಬಾಯ್ಬಿಡುತಿರಲು ನೋಳ್ವರೆ ಅಸ್ಮತ್ || ೧ ||

ಕ್ಷಿತಿೆಯೊಳು ಭಕ್ತರ ವಾಂಛೆಗಳಿತ್ತು ಪೊರೆವ | ಕೀರುತಿ ಕೇಳಿ ಪತಿತಪಾವನನೆಂದು ನತನಾಗಿ ||  
 ಸ್ತುತಿಸಿ ತ್ವರಿ | ತದಿ ಬಂದು ಶರಣಾಗತನಾದ ಮೇಲಿನ್ನು || ೨ ||

ದಿನಕರ ಕಮಲ ಜಾತವೆನಿಪ | ರಾಮರ ಪಾದವನಜಾರಾಧಕನೆನಿಪ ಮುನಿಕುಲೋತ್ತಂಸ ||  
 ಸಜ್ಜನ ಶಿಖಾಮಣಿ ಗುಣ | ಘನ ಅಭಿನವ ಜನಾರ್ದನ ವಿಠಲನ ದೂತ || ೩ ||

**ನೋಡಿದೆ ಗುರುಗಳ ನೋಡಿದೆ - ವಿಜಯವಿಠಲ**

ರಾಗ : ಮೋಹನ ಭೈರವಿ ತ್ರಿಪುಟತಾಳ

ನೋಡಿದೆ ಗುರುಗಳ ನೋಡಿದೆ || ಪ ||  
 ನೋಡಿದೆನು ಗುರುರಾಘವೇಂದ್ರರ | ಮಾಡಿದೆನು ಭಕುತಿಯಲಿ ವಂದನೆ |  
 ಬೇಡಿದೆನು ಕೊಂಡಾಡಿ ವರಗಳ | ಈಡು ಇಲ್ಲದೆ ಕೊಡುವ ಗುರುಗಳ || ಅ | ಪ ||

ಮೊದಲು ಗಾಂಗೆಯ ಶಯ್ಯಜನು ಈ ನದಿಯ ತೀರದಲ್ಲಿ ಯಾಗವ  
 ಮುದದಿ ರಚಿಸಿ ಪೂರೈಸಿ ಪೋಗಿರಲದನು ತಮ್ಮೊಳು ತಿಳಿದು ತವಕದಿ ||  
 ಹೃದಯ ನಿರ್ಮಲರಾಗಿ ರಾಗದಿ ಬುಧಜನರ ಸಮ್ಮೇಳದಲಿ ಸಿರಿ |  
 ಸದನನಂಘ್ರಿಯ ತಿಳಿದು ನೆನೆವರ ಉದಿತ ಭಾಸ್ಕರನಂತೆ ಪೊಳೆವರ || ೧ ||

ಅಲವಬೋಧ ಮಿಕ್ಕಾದ ಮಹಾಮುನಿಗಳು ಸಾಂಶರು ಒಂದು ರೂಪದಿ |  
 ನೆಲೆಯಾಗಿ ನಿತ್ಯದಲಿ ಇಪ್ಪರು ಒಲಿಸಿಕೊಳ್ಳುತ್ತ ಹರಿಯ ಗುಣಗಳ ||  
 ತಿಳಿದು ತಿಳಿಸುತ ತಮ್ಮ ತಮಗಿಂದಧಿಕರಿಂದುಪದೇಶ ಮಾರ್ಗದಿ |  
 ಕಲಿಯುಗದೊಳು ಕೇವಲ ಕತ್ತಲೆಯ ಹರಿಸುವ ಸೊಬಗ ಸಂತತ || ೨ ||

ರಾಮ ನರಹರಿ ಕೃಷ್ಣ ಕೃಷ್ಣರ ನೇಮದಿಂದ ಮೂರ್ತಿಗಳ ಪಾದ |  
 ತಾಮರಸ ಭಜನೆಯನು ಮಾಳ್ವರು ಕೋಮಲಾಂಗರು ಕಠಿಣಪರವಾದಿ ||  
 ಸ್ತೋಮಗಳ ಮಹಾಮಸ್ತಕಾದ್ರಿಗೆ ಭೂಮಿಯೊಳು ಪತಿಯೆನಿಸಿದಾ ಯತಿ |  
 ಯಾಮ ಯಾಮಕೆ ಎಲ್ಲರಿಗೆ ಶುಭ ಕಾಮಿತಾರ್ಥವ ಕರೆವ ಗುರುಗಳ || ೩ ||

ನೂರು ಪರ್ವತ ವರ್ಷ ಬಿಡದಲೆ ಚಾರು ವೃಂದಾವನದಲಿ ವಿ |  
 ಸ್ತಾರ ಆರಧನೆಯು ತೊಲಗದೆ ವಾರವಾರಕೆ ಆಗುತಿಪ್ಪುದು ||  
 ಸಾರೆ ಕಾರುಣ್ಯದಲಿ ಲಕುಮೀ ನಾರಾಯಣತಾ ಚಕ್ರರೂಪದಿ |  
 ಸಾರಿದವರಘ ಕಳೆದು ಇವರಿಗೆ ಕೀರುತಿಯ ತಂದಿಪ್ಪುದನುದಿನ || ೪ ||

ಮಿತವು ಎನದಿರಿ ಇಲ್ಲಿ ದಿನ ದಿನ ಅತಿಶಯವೆ ಆಗುವುದು ಭೂಸುರ |  
 ತತಿಗೆ ಭೋಜನ ಕಥಾಶ್ರವಣ ಭಾರತ ಪುರಾಣಗಳಿಂದಲೊಪ್ಪುತ ||  
 ಕ್ಷಿತಿಯೊಳಗೆ ಮಂಚಾಲೆ ಗ್ರಾಮಕೆ ಪ್ರತಿಯು ಇಲ್ಲವೆಂದೆನಿಸಿ ಕೊಂಬುದು |  
 ಪತಿತಪಾವನ ವಿಜಯವಿರಲನ ತುತಿಸಿಕೊಳ್ಳುತ ಮೆರೆವ ಗುರುಗಳ || ೫ ||

## ರಾಘವೇಂದ್ರ ಗುರುರಾಯ ರಮಣೀಯ - ವಿಜಯವಿಠಲ

ರಾಗ : ಮುಖಾರಿ ಭಾಪುತಾಳ

ರಾಘವೇಂದ್ರ ಗುರುರಾಯ ರಮಣೀಯ ಕಾಯ || ಪ ||  
 ರಾಘವೇಂದ್ರ ಪಾದಾಂಭೋಜ ಭೃಂಗ ಭವಭಯಭಂಗಾ || ಅ || ಪ ||

ನೋಡಿದೆ ನಿನ್ನ ಮಹಿಮಾ ಹಾಡಿ ಪಾಡುವೆನೋ ನಿತ್ಯಾ |  
 ಆಡಿಕೊಂಡಾಡಲು ಬಲು ಗೂಢವಾಗಿದೆ ||  
 ನಾಡಿನೊಳು ಒಮ್ಮೆ ಸ್ಮರಣೆಮಾಡಿದವ ಧನ್ಯಾ ಯೆನ್ನ |  
 ಮೂಢಬುದ್ಧಿಯನು ಕಡಿಸು ಬಿಡಿಸು ಸಜ್ಜನರೊಳಗೆ || ೧ ||

ನಾಮಾಭಿಮಾನಿ ನಿಡಿಸು ಉಮಾಪತಿ ಪರಿಯಂತವು |  
 ಮಾಣ ಎರಗಲಿ ಯಾಮ ಯಾಮಕೆ ||  
 ಕಾಮಿಪೆ ಇದನೆ ಗುರುವೆ ನಾಮದಕ್ಷಿಣ ಮಾರ್ಗ |  
 ನೇಮ ತಪ್ಪದಂತೆ ತಿಳಿಸಿ ಭೌಮಬುದ್ಧಿ ಕೊಡಿಸೋದು || ೨ ||

ಚಿಂತಾಮಣಿ ಕಂಡಮಾತ್ರ ಭ್ರಾಂತಿಗೊಳಿಪ ವಿಷಮಾ  
 ಚಿಂತಿಸಿ ಬೇಡುವುದು ಲೋಕಾಂಶದ ಸುಖದ ||  
 ಇಂತು ಬಾಗಿ ನಿಂತು ಪೇಳುವಂತೆ ಮಾಡದಿರು ಕರುಣಿ |  
 ನಂತಾ ಸಂತಾನ ನಿನ್ನ ಪಾದಾಕ್ರಾಂತನಾಗಿ ತುತಿಸುವೇ || ೩ ||

ಸಾರಿ ಸಾರಿಗೆ ವಾಯು ಚಿಂತಾತಾರತಮ್ಯ ತತ್ಪದ ವಿ- |

ಚಾರಗೈದು ನಲಿದಾಡಿ ಮೇರೆ ಇಲ್ಲದೆ ||  
 ಈಶ ಇಂದಿರೇಶನ್ನ ಹೃದ್ವಾರಿಜದೊಳು ನಿಲ್ಲಿಸಿ ಆರಾಧನೆಯ |  
 ಮಾಡುವ ವೈಕಾರಿಕ ಭಾಗ್ಯವು ಬರಲಿ || ೪ ||

ನಮೋ ನಮೋ ಯತಿರಾಜ ಮರುತಾಹಿತ ಅನು - |  
 ಪಮ ಚರಿತ ಚಾರುಹಾಸನನಿಪ ನಿನ್ನ ||  
 ಹೆಮೆಯಿಂದಲಿಪ್ಪ ವರಬೊಮ್ಮ ವಿಜಯವಿಠಲನ್ನ |  
 ಪದಕಮಲಾರ್ಚಿಪ ಜ್ಞಾನೋತ್ತಮ ತುಂಗಭದ್ರಾವಾಸ || ೫ ||

**ಯಾಕೆ ಮೂಕನಾದ್ಯೋಃ - ಜಗನ್ನಾಥ ವಿಠಲ**

ರಾಗ : ಪ್ರೋವೀ ಮೃತ್ಯುತಾಳ

ಯಾಕೆ ಮೂಕನಾದ್ಯೋಃ | ಗುರು | ನೀನ್ಯಾಕೆ ಮೂಕನಾದ್ಯೋಃ || ಪ ||  
 ಯಾಕೆ ಮೂಕನಾದಿ ಲೋಕಪಲಕ ಎನ್ನ | ಸಾಕುವರ್ಯಾಯ ಶ್ರೀಕರ ರಾಘವೇಂದ್ರ || ಅ | ಪ ||

ಹಿಂದಕ್ಕೆ ನೀಯೆನ್ನ ಮುಂದೆ ಸುಳಿದಾಡಿದೆ | ಮಂದಿಯೊಳಗೆನ್ನ | ಮಾಂದನ್ನ ಮಾಡಿದೀಗ || ೧ ||  
 ಬೇಕಾಗದಿದ್ದರಿನ್ಯಾಕೆ ಕೈಯನು ಪಿಡಿದೆ | ಕಾಕುಜನರೊಳೆನ್ನನು ನೂಕಿಬಿಟ್ಟು ನೀನು || ೨ ||  
 ಈಗ ಪಾಲಿಸಿದರೆ ಯೋಗಿಕುಲವರ್ಯ | ರಾಘವೇಂದ್ರನ ಭವಸಾಗುವದ್ದಾಂಗಯ್ಯ || ೩ ||  
 ನಿನ್ನಂಥ ಕರುಣೆಲ್ಲ ಎನ್ನಂಥ ಕೃಪಣೆಲ್ಲ | ಘನ ಮಹಿಮ ನೀ ಎನ್ನನು ಬಿಟ್ಟೀಗ || ೪ ||  
 ಜನನಿಯು ನೀ ಎನಗೆ ಎನ್ನ ಜನಕನಯ್ಯ | ಮನ್ನಿಸೋ ನೀ ನಿತ್ಯಾನನ್ಯ ಶರಣ್ಯ || ೫ ||  
 ಎಂದಿಗಾದರು ನಿನ್ನ ಪ್ರೊಂದಿ ಕೊಂಡವನಲ್ಲೋ | ಇಂದು ನೀ ಬಿಟ್ಟರೆನ್ನ ಮುಂದೆ ಕಾಯುವರ್ಯಾರೋ||೬||  
 ನಾಥನು ನೀ ಅನಾಥನು ನಾನಯ್ಯ | ಪಾತಕರರಿ ಜಗನ್ನಾಥವಿಠಲದಾಸ || ೭ ||

**ಗುರುರಾಯ ಗುರುರಾಯ - ರಮಾಪತಿ ವಿಠಲ**

ರಾಗ : ಕಾಠಿ ಚಿದಿತಾಳ

ಗುರುರಾಯಾ ಗುರುರಾಯ || ಪ || ದುರಿತ ಕಳೆಯೋ ದಯಾಸಾಂದ್ರ | ರಾಘವೇಂದ್ರ || ಅ | ಪ ||

ನಮಿಸುವೆ ನಿನ್ನಡಿಗಮಿತವಿಧದಿ | ಮಮ ಶ್ರಮಗಳ ಕಳೆಯೋ ಹೇ ವಿಮಲಸುತೇಜ || ೧ ||  
 ಅರ್ತಜನರ ಇಷ್ಟಾರ್ಥಗಳನ್ನೆಲ್ಲ | ಪ್ರಾರ್ಥಿಗೊಳಿಸಿ ಕೃತಾರ್ಥರ ಮಾಡುವಿ || ೨ ||  
 ಪವನರ ವರ ಮತಪ್ರವರನನಿಸಿ | ಶ್ರೀವರನರ್ಚಿಸುತಿಹ ಯತಿಕುಲತಿಲಕ || ೩ ||  
 ಸರ್ವತ್ರದಿ ಹರಿಯಿರುವುದು ನೋಡಿ | ಪೂರ್ವ ದೇವತೆಗಳ ಗರ್ವಹರನೆ ಮದ್ || ೪ ||  
 ನೀನೇ ಗತಿಯೋ ಹೇ ದೀನವತ್ಸಲನೆ | ಜ್ಞಾನವನ್ನು ಕೊಡು ನಾನೆಂಬುದು ಕಳೆ || ೫ ||  
 ಪತಿತನು ನಾ ನಿಮ್ಮತಿಶಯ ಗುಣಗಳ | ತುತಿಸಬಲ್ಲೆನೆ ಯತಿ ಕುಲವರ್ಯ || ೬ ||  
 ಮಾರುತಿವರದ ರಮಾಪತಿ ವಿಠಲನ ತಾರತಮ್ಯ ತಿಳಿಸ್ಯಾರಾಧನೆ ಕೊಡು || ೭ ||

## ಕೂಸಿನ ಕಂಡೀರ್ಯಾ - ಮಧ್ವೇಶ ವಿಠಲ

ರಾಗ : ನಾದನಾಮುಕ್ತಿಯು ಅಡಿತಾಳ

ಕೂಸಿನ ಕಂಡೀರ್ಯಾ | ಸುಪ್ರಹ್ಲಾದನ ಕಂಡೀರ್ಯಾ || ಪ ||  
 ರಾಕ್ಷಸ ಕುಲದಲಿ ಜನಿಸಿತು ಕೂಸು | ರಾಧಾಕೃಷ್ಣರ ಭಜಿಸಿತು ಕೂಸು |  
 ರಾಗದ್ವೇಷಗಳ ಬಿಟ್ಟಿತು ಕೂಸು | ರಾಮನ ಪಾದವ ನೆನೆಯುವ ಕೂಸು || ೧ ||  
 ಘನ ಹರಿ ಕಂಭದಿ ತೋರಿತು ಕೂಸು | ಗಳಿಸಿತು ಕೃಷ್ಣನ ಪ್ರೇಮದ ಕೂಸು |  
 ಘನಮಂತ್ರಾಲಯವಾಸಿಪ ಕೂಸು | ವೇಣುಗೋಪಾಲನ ಪ್ರೀತಿಯ ಕೂಸು || ೨ ||  
 ಪ್ರಸಿದ್ಧ ವ್ಯಾಸರಾಯರೆಂಬೊ ಕೂಸು | ಪ್ರವೀಣ ವಿದ್ಯೆಯೊಳೆನಿಸಿದ ಕೂಸು |  
 ಪ್ರಹ್ಲಾದನೆಂಬ ಆಹ್ಲಾದ ಕೂಸು | ಪ್ರಸನ್ನ ಮಧ್ವೇಶ ವಿಠಲನ ಕೂಸು || ೩ ||

## ಬಾರೋ ನಮ್ಮ ಮನೆಗೆ - ಮಧ್ವೇಶ ವಿಠಲ

ರಾಗ : ಕಮಚ್ ಅಡಿತಾಳ

ಬಾರೋ ನಮ್ಮ ಮನೆಗೆ | ಶ್ರೀ ರಾಘವೇಂದ್ರ || ಪ ||  
 ಬಾರೋ ದುಃಖಾಪಹಾರ ಬಾರೋ ದುರಿತದೂರ |  
 ಬಾರೈಯ್ಯ ಸನ್ಮಾರ್ಗ ದಾರಿ ತೋರುವ ಗುರು || ಅ | ಪ ||

ಬಾಲಪ್ರಹ್ಲಾದನಾಗಿ ಖೂಳ ಕಶ್ಯಪುವಿಗೆ ಲೋಲ ಶ್ರೀನರಹರಿ ಕಾಲರೂಪನ ತೋರ್ದ || ೧ ||  
 ವ್ಯಾಸನಿರ್ಮಿತಗ್ರಂಥ ಮಧ್ವ ಕೃತ ಭಾಷ್ಯವ | ಬೇಸರದೆ ಓದಿ ಮೆರೆವ ವ್ಯಾಸಮುನಿಯೇ || ೨ ||  
 ಮಂತ್ರಗೃಹದಲಿ ನಿಂತ ಸುಯತಿವರ್ಯ | ಅಂತ ತಿಳಿಯದೋ ನೀ ಅಂತರದೊಳು || ೩ ||  
 ಭೂತಪ್ರೇತಗಳನು ಘಾತಿಸಿಬಿಡುವಂಥ | ಖ್ಯಾತಿಯುತ ಯತಿನಾಥನೆ ತುತಿಸುವೆ || ೪ ||  
 ಕುಷ್ಟರೋಗಾದಿಗಳ ನಷ್ಟ ಮಾಡುವಂಥ | ಅಷ್ಟಮಹಿಮೆತುತ ಶ್ರೇಷ್ಠ ಮುನಿಯೇ || ೫ ||  
 ಕರೆದರೆ ಬರುವೆಂಬೋ ಕೀರುತಿ ಕೇಳಿ ನಾ | ಕರೆದೆನೊ ಕರುಣದಿ ಕರವ ಪಿಡಿಯೋ || ೬ ||  
 ಭಕ್ತವತ್ಸಲನೆಂಬ ಬಿರಿದಿನಿಂದಾದರಾ | ಸಕ್ತನ ಮೊರೆ ಕೇಳಿ ಮಧ್ವೇಶ ವಿಠಲದಾಸ || ೭ ||

## ಸಾಗಿ ಬಾರೋ ಗುರುರಾಘವೇಂದ್ರ - ಶಾಮಸುಂದರ

ರಾಗ :

ಸಾಗಿ ಬಾರೋ ಗುರುರಾಘವೇಂದ್ರರಾಯ | ವರ ಸತ್ಯವಿಗೇಯ || ಪ ||  
 ಕೂಗುತ ಕರೆಯುತ ಭಾಗವತರ ಮೊರೆಯಾ | ಲಾಲಿಸೋ ಮುನಿವರ್ಯ || ಅ | ಪ ||

ಪಾವನ ಘನ ವೃಂದಾವನ ಮಂದಿರನೇ | ಸದ್ಗುಣ ಬಂಧುರನೇ ||  
 ಪಾವಮಾನಿ ಮತ ಶರಧಿಗೇ ಚಂದಿರನೇ | ದರ ಸಮ ಕಂದರನೇ ||  
 ಛಾವಣಿಪುರ ಸುಜನಾವಳಿ ಕೋರಿಕೆಯಾ | ಗೆರೆಯಲು ಶುಭಕಾಯ || ೧ ||

ಶಾರಣ ಜನರು ಮೈ ಮರೆದು ಕರೆಯಲಾಗಿ | ನಿಲ್ಲದೇ ವರಯೋಗಿ ||  
 ಭರದಿ ಬಂದು ಕರ ಪಿಡಿಯುವ ದೊರೆ ನೀನು | ಎಂದರಿತೆವು ಸುರಧೇನು ||

ಕರುಣಾಕರ ಗತಿ ನಾಯಕ ನೀನೆಂದು | ಭಜಿಪೆವು ದಯಾ ಸಿಂಧು || ೨ ||

ಶಾಮಸುಂದರನ ಪ್ರೇಮ ಪಡೆದಾತ | ಜಗದೊಳಗೆ ಪ್ರಖ್ಯಾತ ||  
ನಿಯಮದಿ ಭಜಿಪರ ಕಾಮಿತ ಕೊಡುವಾತ | ದೈಶಿಕ ಕುಲನಾಥ ||  
ಹೇಮಶಯ್ಯ ಸುಕುಮಾರ ಮಮತೆಯಿಂದ ಮಂತ್ರಾಲಯದಿಂದ || ೩ ||

### ಕೋರಿ ಕರವೆ ಗುರು - ವಿಠಲೇಶ

ರಾಗ :

ಕೋರಿ ಕರವೆ ಗುರು ಶ್ರೀರಾಘವೇಂದ್ರನೆ ಬಾರೋ ಮಹಾ ಪ್ರಭುವೇ  
ಚಾರು ಚರಣಯುಗ ಸಾರಿ ನಮಿಪೆ ಬೇಗ ಬಾರೋ  
ಹೃದಯ ಸುಖ ಸಾರ ರೂಪವ ತೋರೋ || ಪ ||

ಎಲ್ಲಿ ನೋಡಲು ಹರಿ ಅಲ್ಲೆ ಕಾಣುವನೆಂದು ಕ್ಷುಲ್ಲ ಕಂಬವ ನೊಡೆದು |  
ನಿಲ್ಲದೆ ನರಹರಿ ಚೆಲ್ವಿಕೆ ತೋರಿದ ಫುಲ್ಲಲೋಚನ ಶಿಶು ಪ್ರಹ್ಲಾದನಾಗಿ ಬಾರೋ || ೧ ||

ದೋಷವ ಕಳೆದು ಸಿಂಹಾಸನವೇರಿದ ದಾಸ ಕುಲವ ಪೊರೆದಾ |  
ಶ್ರೀಶನರ್ಚಕನಾಗಿ ಪೋಷಿಸಿ ಹರಿಮತ ವ್ಯಾಸ ತ್ರಯವ ಗೈದ ವೇಷ ತಳೆದು ಬಾರೋ || ೨ ||

ಮೂಜಗ ಮಾನಿತ ತೇಜೋ ವಿರಾಜಿತ ಮಾಸದ ಮಹಾ ಮಹಿಮಾ |  
ಓಜೆಗೊಳಿಸಿ ಮತಿ ರಾಜೀವ ಬೋಧದಿ ಪೂಜೆಗೊಂಬುವ ಗುರುರಾಜ ರೂಪದಿ ಬಾರೋ || ೩ ||

ಮಂತ್ರ ಸದನದೊಳು ಸಂತ ಸುಜನರಿಗೆ ಸಂತೋಷ ಸಿರಿಗರೆದೂ ಕಂತು ಪಿತನ ಪದ |  
ಸಂತತ ಸೇವಿಪ ಶಾಂತ ಮೂರುತಿ ಎನ್ನ ಅಂತರಂಗದಿ ಬಾರೋ || ೪ ||

ಈ ಸಮಯದಿ ನನ್ನಾಸೆ ನಿನ್ನೊಳು ಬಲು ಸೂಸಿ ಹರಿಯುತಿಹುದೂ |  
ಕೂಸಿಗೆ ಜನನಿ ನಿರಾಶೆ ಗೊಳಿಸುವಳೆ ತೋಷ ತಳೆದು ವಿಠಲೇಶ ಹೃದಯ ಬಾರೋ || ೫ ||

### ತುಂಗಾ ತೀರ ವಿರಾಜಂ - ವರ ಕಮಲೇಶ

ರಾಗ : ಮಲಯಮಾರುತ / ದೇಶಿ ಅದಿತಾಳ

ತುಂಗಾತೀರ ವಿರಾಜಂ ಭಜಮನ | ರಾಘವೇಂದ್ರ ಗುರುರಾಜಂ ಭಜಮನ || ಪ ||

ಮಂಗಳ ಕರ ಮಂತ್ರಾಲಯ ವಾಸಂ | ಶೃಂಗಾರಾನನ ರಾಜಿತ ಹಾಸಂ |  
ರಾಘವೇಂದ್ರ ಗುರು ರಾಜಂ ಭಜಮನ || ೧ ||

ಕರದ್ಯುತ ದಂಡ ಕಮಂಡಲ ಮಾಲಂ | ಸುರುಚಿರ ಚೇಲಂ ಧೃತ ಗುಣ ಶೀಲಂ |  
ರಾಘವೇಂದ್ರ ಗುರುರಾಜಂ ಭಜಮನ || ೨ ||

ಸುಂದರ ಸುರುಚಿರ ಕಾಯ ಸುಶೀಲಂ | ವರ ಕಮಲೇಶಾರ್ಪಿತ ನಿಜ ಸಕಲಂ |  
ರಾಘವೇಂದ್ರ ಗುರು ರಾಜಂ ಭಜಮನ || ೩ ||

### ರಾಘವೇಂದ್ರ ನಮೋ - ವಿಠಲೇಶ

ರಾಗ :

ರಾಘವೇಂದ್ರ ನಮೋ | ಗುರು ರಾಘವೇಂದ್ರ ನಮೋ || ಪ ||  
ಗುರುರಾಘವೇಂದ್ರ ವರಯೋಗಿ ಸುಗುಣ ವೈರಾಗಿ |  
ಭಕುತ ಹಿತಕಾಗಿ ಅವತರಿಸಿ ಬಂದ ಯತಿ ಚಂದ್ರ || ೧ ||

ಪಿತನಿಂದ ಬಹಳ ವ್ಯಥೆಯಾಗಿ ಹರಿಯ ನೆರೆಕೂಗಿ |  
ಕಂಬ ಗುಡುಗಾಗಿ ನರಹರಿಯ ತಂದ ಹಸುಳೇಂದ್ರ || ೨ ||

ಕುಹು ಯೋಗ ಕಳೆದ ದಿವಿಯೋಗಿ ಧರೆಗೆ ದೊರೆಯಾಗಿ |  
ಧರ್ಮಪ್ರಭುವಾಗಿ ಕರಿನಾಡ ನಾಳ್ ರಾಜೇಂದ್ರ || ೩ ||

ಸುರಧೇನು ಕಲ್ಪತರುವಂತೆ ಭಕುತ ಮನದಂತೆ |  
ಸೌಖ್ಯ ದೊರೆವಂತೆ ಸಲೆ ಕಾಯ್ ಕೀರ್ತಿಯುತ ಚಂದ್ರ || ೪ ||

ಗುರುಸಾರ್ವಭೌಮ ಜಗಜ್ಯೋತಿ ಮಧ್ವಮತ ಕೀರ್ತಿ |  
ಕಾವ್ಯ ಕಲೆ ಮೂರ್ತಿ ಹರಿಕೃಪಾ ಪಾತ್ರ ಮಹಿಮೇಂದ್ರ || ೫ ||

ಸುಯಮೀಂದ್ರ ಸೇವ್ಯ ಗುರುರಾಜ ನಿತ್ಯ ನವ ತೇಜ |  
ಸಂಭ್ರಮ ವಿರಾಜ ಹೊಳೆ ಹೊಳೆವ ಚಿನಯ ಮಹೇಂದ್ರ || ೬ ||

ಶಿರಬಾಗಿ ಮಣಿವೆ ಗುರುದೇವ ಕೊಡುಗೆ ಮತಿಭಾವ |  
ದಿವ್ಯ ತವ ಸೇವ ವಿಠಲೇಶಪ್ರಿಯ ಪ್ರಭು ಚಂದ್ರ || ೭ ||

### ಬಂದೇವು ಮಂತ್ರಾಲಯಕೆ

ರಾಗ :

ಬಂದೇವು ಮಂತ್ರಾಲಯಕೆ ಭವ ಬಂಧನವ ಕಳೆವುದಕೆ |  
ಭವಬಂಧನವ ಕಳೆವುದಕ್ಕೆ ಗುರುರಾಯರ ನೋಡುವುದಕೆ || ಪ ||

ರಾಯರ ಮುದ್ದು ಮಹಾದ್ಯಾರ ಎಷ್ಟೇಲದರ ವಿಸ್ತಾರ |  
ರತ್ನ ಮಾಣಿಕದಾ ಗೋಪುರ ಅದರಲ್ಲಿ ನಿಂತನೆ ಧೇರಾ || ೧ ||

ತುಂಗಭದ್ರಾ ಸ್ನಾನವ ಮಾಡಿ ಮಂಚಾಲೆ ರಾಯರ ನೋಡಿ |  
ಮುದದಿಂದ ಪದಗಳ ಪಾಡಿ ಗುರು ರಾಯರನು ಕೊಂಡಾಡಿ || ೨ ||

ನರಸಿಂಹ ಭಕ್ತನೆ ಈತ ಪ್ರಹ್ಲಾದ ರಾಯನೆ ಈತ |  
ಗುರುಸಾರ್ವಭೌಮನೆ ಈತ ಭವರೋಗ ವೈದ್ಯನೇ ಈತ || ೩ ||